

STOARRIJA MILL-PRIM MINISTRU JOSEPH MUSCAT DWAR IL-KUNSILL EWROPEW LI LTAQA' BEJN IL-HAMIS 25, U L-ĠIMGHA 26 TA' ĠUNJU 2015

Sur President,

Nixtieq nirrapporta lil din il-Kamra dwar ix-xogħol li sar waqt il-Kunsill Ewropew li ltaqa' nhar il-Hamis 25 u l-Ġimgħa 26 ta' Ġunju, u li l-konklużjonijiet tiegħu qed inpoġġihom fuq il-Mejda tal-Kamra.

ATTAKKI TERRORISTIĊI

Nixtieq iżda nibda billi nitkellem dwar l-attakki terroristiċi li seħhew nhar il-Ġimgħa li għaddiet, kważi fl-istess hin, fit-Tuneżija, Kuwajt u Franza, flimkien ma' attacchi u hruxijiet oħra li seħhew fis-Sirja u s-Somalja.

L-ewwel nett, f'isem il-Gvern u poplu Malti nesprimi l-kondoljanzi tiegħi lill-familjari tal-vittmi kollha. Qabel ma nkompli, nahseb li xieraq li din il-Kamra tieqaf għal minuta silenzju.

Mhux se noqgħod nagħti rendikont ta' dak li ġara iżda se nillimita ruhi għal xi kunsiderazzjonijiet u biex nindirizza thassib legittimu li jista' jkollhom Maltin u Ghawdxin.

Dawn l-attakki ma jistgħux jiġu mpingija bhala xi għieda bejn iċ-ċiviltajiet u r-religjonijiet. Ikun simplistiku wisq li jsir hekk. Biżżejjed wiehed jiftakar li wiehed mill-attakki sar fuq Moskea fil-Kuwajt fejn Musulmani minn orjentazzjonijiet differenti ta' din ir-religjon kienu qed jitolbu flimkien.

Sa issa mhux magħruf jekk l-attakki kinux ikkordinati. Li jidher ċar iżda li kienu mnebbha mill-istess ideoloġija ta' terror. L-aqwa soluzzjoni fit-tul hija l-edukazzjoni, xogħol u żvilupp, minkejja li tinkwieta tara li ż-żagħżuġ li wettaq l-attakk ta' Sousse kien student universitarju. L-inkwiet ikompli jikber b'rapporti li dan iż-żagħżuġ seta' ġie mħarreġ f'kamp fil-Libja.

Tajjeb li qabel wiehed jivvjaġġa barra l-pajjiż, wiehed jara l-pariri li jagħti l-Ministeru għall-Affarijiet Barranin, kif jagħti kull pajjiż.

Wara l-attakki ta' nhar il-Ġimgħa tkellimt mal-forzi tas-sigurtà tal-pajjiż li infurmani li m'għandhomx informazzjoni ġdida li tindika li pajjiżna jista' jkun f' periklu ta' attakk.

Ovvjament, hadd ma jista' jeskludi kollox b'mod kategoriku. Anki jekk wiehed jara n-natura ta' xi attacchi, wiehed ma jistax jagħmel dan. Pereżempju, fi Franza l-attakk sar minn persuna waħedha permezz ta' sikkina u trakk. Xi haġa bħal din diffiċli li tippreveniha, tkun kemm tkun sofistikata s-sistema ta' sigurtà tal-pajjiż. Għalhekk, tiżdied l-importanza tal-*intelligence*.

F'dan il-kuntest intenni li l-forzi tas-sigurtà m'għandhomx informazzjoni ġdida, la min-naħa tagħhom u lanqas minn servizzi ta' pajjiżi oħra, li jissuġġerixxi li pajjiżna jista' jkun f' periklu ta' attakk.

Dan ma jfissirx li nistghu nintelqu. Ġejt assigurat li qed jittieħdu l-prekawzjonijiet kollha neċessarji. Dan huwa hin fejn filwaqt li nkunu viġilanti ma nikkawżawx allarmizmu żejjed li jkun kontraproduċenti, u jwassalna biex inbiddu l-ħajja normali tagħna.

Dak li l-Maltin u Ghawdxin ta' rieda tajba jistgħu jagħmlu mhux li jallarmaw ruħhom jew lill-oħrajn, iżda li jekk josservaw xi haġa mhux tas-soltu javżaw direttament lill-forzi ta' sigurtà tal-pajjiż.

GREĊJA

Dan il-Kunsill kellu ppjanat li jiffoka fuq l-immigrazzjoni; is-sigurtà u d-difiża Ewropea; l-Unjoni Ekonomika u Monetarja; ix-xogħol, it-tkabbir ekonomiku u l-kompetittività; kif ukoll fuq is-sitwazzjoni relatata mar-Renju Unit u r-referendum li hu mistenni jsir dwar is-shubija tar-Renju Unit fl-Unjoni Ewropea. Ovvjament dan kollu ġie *overshadowed* mill-iżviluppi fil-kwistjoni tal-bailout tal-Greċja li ħadet l-ewwel parti tal-Kunsill Ewropew, liema sitwazzjoni kompliet tiżviluppa kif se nispejga matul tmiem il-ġimgha wkoll, wara li ntemm il-Kunsill Ewropew.

Se niffoka l-ewwel dwar il-kwistjoni tal-Greċja.

Bħal-lum ġimgha aġġornajt lill-Parlament dwar *summit* straordinarju tal-mexxejja taż-Żona Ewro. Dan ġie segwit minn laqgħat tal-Eurogroup l-Erbgħa, Ħamis u Sibt, u li bejniethom komplew id-diskussjonijiet mal-Greċja.

Fil-bidu tal-Kunsill Ewropew, il-President tal-Eurogroup, Jeroen Dijsselbloem spjega kif filgħodu baġhat il-proposti maqbula bejn it-tliet istituzzjonijiet (il-Kummissjoni Ewropea, il-Bank Ċentrali Ewropew u l-Fond Monetarju Internazzjonali), li sfortunatament il-Gvern Grieg ma qabilx magħhom. Ġie spjegat ukoll li wara, il-Gvern Grieg baġhat numru ta' proposti tiegħu li riedu jiġu eżaminati mill-istituzzjonijiet Ewropej.

Fil-Kunsill Ewropew kien hemm qbil li n-negozjati għandhom isiru fuq livell tekniku u ta' Eurogroup, kif sar fil-kazijiet ta' pajjiżi oħra.

Irrid ngħid li kien hemm sentimenti kontrastanti hafna matul il-Kunsill. Il-Ħamis il-qagħda kienet pjuttost drammatika, iżda din inbidlet għal ottimizmu kawt il-Ġimgha minhabba li sar magħruf li d-differenza bejn iż-żewġ naħat kienet naqset u saret waħda relattivament żgħira.

Madankollu l-Ġimgha filgħaxija wara l-Kunsill Ewropew, il-Prim Ministru Grieg Alexis Tsipras mar pajjiżu u sejjah referendum biex il-poplu Grieg jivvota favur jew kontra l-kundizzjonijiet tal-pakkett li nġatit il-Greċja biex tiegħu *bailout* oħra, u fuq kolloxx ha pożizzjoni li l-Gvern se jipproponi vot kontra.

Dan għamlu bla ma ta l-ebda avviż lill-Kunsill Ewropew.

Filwaqt li ġimgha ilu kont semmejt f'dan il-Parlament stess li din kienet possibbiltà, ma kontx nemmen li din l-għażla fuq kolloxx legittima u demokratika, setgħet tintuża għal wara li skada ż-żmien biex jithallsu l-kredituri, jiġifieri llum. Jekk xejn, kellu jsir qabel.

Din il-mossa hija legittima iżda irresponsabbli minhabba t-*timing* tagħha. Aghar minn hekk imminat għal kolloxx is-sens ta' fiduċja li jkun hemm bżonn f'diskussjonijiet delikati bħal dawn.

Is-Sibt wara nofs in-nhar dan is-sentiment kompli johroġ biċ-ċar waqt il-Eurogroup wara li l-Greċja harġet 'il barra minn din il-laqgħa. Dan wassal biex il-Eurogroup irrifjuta estensjoni għall-*bailout* tal-Greċja.

Illum skada ż-żmien li fih il-Greċja riedet trodd lura €1.6 biljuni mis-self mill-Fond Monetarju Internazzjonali.

Tajjeb li ngħid li lbieraħ il-Greċja onorat hlas zgħir ta' €60,000 lill-fond Ewropew biex b'hekk teknikament segwiet il-proċedura mal-kredituri Ewropej.

Dak li qed jiġri illum huwa li l-fond Ewropew, il-European Financial Stability Facility (EFSF) f'isem il-Gvernijiet Ewropej, qed jirriserva d-drittijiet tiegħu. Jiġifieri, qed jgħid li fil-waqt opportun se jitlob flusu lura. Dan il-waqt jiddependi minn dak li jiġi deċiż mill-poplu Grieg fir-referendum ta' nhar il-Hadd. Il-pajjiżi tal-Unjoni Ewropea qegħdin fil-prattika jagħtu ftit żmien lill-Greċja qabel ma jeskalaw l-affarijiet.

Ovvjament, il-ħsara fis-swieq ma setgħetx tinżamm.

Jekk il-poplu Grieg jivvota 'iva', wiehed jifhem li l-Gvern Grieg jiffirma l-ftehim. Dan ikun ifisser li l-affarijiet jistgħu jimxu 'l quddiem, anki jekk wiehed ma jeskludix li l-Gvern Grieg ikun irid b' xi mod ikompli jinnegozja. Dan dejjem fil-waqt li wiehed iżomm f'moħħu li jekk il-poplu jmur kontra l-parir tal-Gvern tiegħu, il-pożizzjoni tal-Gvern tiddgħajjef politikament u tista' ma tibqax tenibbli.

Jekk il-poplu Grieg jivvota 'le' qed ikun effettivament jivvota biex johroġ mill-Ewro.

L-aktar xenarju li jinkwieta lil hafna huwa dak li qed jimbuttaw għalih xi forzi politiċi fil-Greċja, fejn qed ihegġu lin-nies ma johroġux jivvutaw biex ma jintlaħaqx il-kworum ta' 50%. Dan ikun ifisser riżultat inkonklussiv li jgħib miegħu aktar incertezza.

Tajjeb li ngħid li l-Bank Ċentrali ta' Malta u l-Malta Financial Services Authority ikkonfermaw mal-Gvern Malti li ma kienx hemm banek Maltin li huma esposti fuq xi livell notevoli lejn il-Greċja u istituzzjonijiet finanzjarji ta' hemm.

Hemm thassib dwar banek f'pajjiżi oħra bħal Ċipru (membru taż-Żona Ewro), il-Bulgarija u r-Rumanija (membru tal-Unjoni Ewropea iżda mhux taż-Żona Ewro), is-Serbja u t-Turkija (mhux membri tal-Unjoni Ewropea).

Qed jittiehdu passi biex jiġu minimizzati r-riskji ta' kontaġġjoni speċjalment fiż-Żona Ewro. Wiehed irid jara kif se jittiehdu azzjonijiet f'pajjiżi membri tal-Unjoni Ewropea iżda mhux taż-Żona Ewro.

Sadanittant, matul dawn il-jumejn, il-Gvern Grieg l-ewwel talab għal estensjoni tal-programm għal xahar, liema talba giet rifjutata.

Dalghodu kien hemm rapporti li l-Kummissjoni Ewropea għamlet offerta oħra lill-Greċja, iżda din l-offerta, jekk saret, ma gietx diskussa mal-Istati Membri.

Illum wara nofsinhar, il-Gvern Grieg talab għal programm ġdid ta' sentejn u ristrutturar tad-dejn. Din it-talba għadha ma ġietx diskussa iżda wiehed irid jinnota dan l-iżvilupp fid-dawl li l-Greċja kienet telqet mit-tahditiet.

Fis-7.00 tal-lejla se ssir *teleconference* fost il-Ministri tal-Finanzi tal-Eurogroup sabiex jiddiskutu dawn l-iżviluppi.

Sur President nixtieq ninforma lill-Kamra wkoll dwar l-ahhar żviluppi li sehew mill-hin li nkitbet din l-istqarrija nofsiegħa ilu. L-ewwel nett, bħalissa għaddejjin tahditiet fuq livell tekniku mal-Greċja, jiġifieri l-Greċja b'xi mod jew iehor, b'mod formali, talbet hija stess li tiġi lura mal-mejda tan-negozjati. Il-Greċja li talbet li tinghata *bailout* ġdid ta' sentejn permezz ta' estensjoni tal-*bailout* ezistenti. L-ewwel indikazzjonijiet huma li din il-proposta *won't fly* għax hemm biss talba, ma hemm l-ebda konċessjoni. Iżda, minn informazzjoni li qiegħed jgħaddili l-Ministru tal-Finanzi jidher li formalment in-negozjati reġġu ma bdewx. Il-Gvern Grieg qed jgħid li kemm-il darba jerġġu jinfethu n-negozjati u jkun hemm xi tip ta' proposta fuq il-mejda u jkun hemm qbil fuq il-*prior actions* li jrid jilleġizla dwarhom il-Parlament Grieg qabel ma jinghata xi estensjoni tal-programm, ikun lest ibiddel il-parir tiegħu lill-poplu, ċjoè jbidel il-parir tiegħu fuq ir-referendum minn 'le' għal 'iva', jew saħansitra li jissospendi r-referendum. Dan huwa li għadu kif qal il-Gvern Grieg lis-sieħba Ewropej miġburin madwar il-mejda. Din tista' tkun *breakthrough* iżda tista' tkun ukoll loġħba biex wiehed jiggwadanja aktar hin; għax li pajjiż ma jonorax l-obbligi tiegħu mal-Fond Monetarju Internazzjonali ma hix xi haġa li tista' tittiehed *lightly*, anzi hija kwistjoni gravissima. Tista' tkun ukoll attitudni politika ta' 'mhux aħna ma ridniex, intom ma ridtux'. Nahseb li għadu kmieni wisq li l-Gvern Malti jippronunzja ruħu dwar dawn l-avvenimenti li għadhom isehħu – kemm il-proposta li jbidel il-pożizzjoni tiegħu dwar ir-referendum jew li jiġi pospost ir-referendum ma hix proposta li qiegħda hemmhekk – għax il-mistoqsija hija x'ser jiġri lejla wara nofsillejl. Il-kwistjoni hi li għandna sa nofsillejl biex ninnegozjaw – jekk id-deċiżjoni tkun li jiġi estiż il-messaġġ ikun li b'strategiji *haphazard* ikun qed jgħaddi kollox. Dan huwa perijodu delikat hafna; minn hawn u f'it iehor jibda l-Eurogroup. Nahseb li, bi qbil man-naħa l-oħra tal-Kamra, jekk ikun hemm xi żviluppi sinifikanti waqt is-seduta stess aktar tard inkun nista' nagħmel xi tip ta' stqarrija oħra. L-azzjonijiet ta' Gvern Grieg, filwaqt li legittimi, ma wasslu għal xejn. Il-pass li jmiss jrid jiġi mill-poplu Grieg li jrid jaġġi indikazzjoni ta' fejn irid imur.

Malta temmen li l-Greċja għandha tibqa' membru taż-Żona Ewro u min-naħa tagħna qegħdin nagħmlu mill-aħjar li nistgħu f'dan ir-rigward, però mas-solidarjetà tiġi wkoll r-responsabbiltà.

L-azzjonijiet tal-Gvern Grieg fl-ahhar jiem, filwaqt li huma legittimi, ma għenu xejn. Iżda s-sinjali li jmiss irid jiġi minghand il-poplu Grieg, li jrid juri fejn irid imur.

IMMIGRAZZJONI

Dan il-Kunsill Ewropew kellu bħala tema ċentrali l-immigrazzjoni.

Għall-ewwel darba sar pass pożittiv, din id-darba b'mod konkret, biex jinqasam il-piż u r-responsabbiltà tal-immigrazzjoni bejn il-pajjiżi kollha tal-Unjoni Ewropea. Kien hemm qbil fuq principju ewlieni ta' qsim tar-responsabbiltà bejn il-pajjiżi kollha Ewropej.

Issa għandna l-kelma ta' kull stat membru – hlief dawk li fit-trattat tas-shubija tagħhom innegożjaw id-dritt ta' *opt-out* (ir-Renju Unit, l-Irlanda u d-Danimarka) u dawk li bħalissa qed jirċievu hafna immigranti minn fuq l-art, jiġifieri Bulgarija u l-Ungerija – li se jiehu ammont ta' immigranti minn madwar 60,000 persuna li talbu l-ażil fl-Italja u l-Greċja li fl-aħhar xhur affaċċjaw influż qawwi ta' immigranti.

Dak li ġie maqbul hu l-ewwel pass 'il quddiem bla precedent fis-solidarjetà bejn l-Istati Membri tal-Unjoni Ewropea fil-qasam tal-immigrazzjoni.

Id-diskussjoni damet sas-siġhat bikrin ta' filgħodu minhabba nuqqas ta' qbil fuq id-diċitura. Filwaqt li fuq naħa kien hemm rezistenza biex din l-iskema tissejjaħ mandatorja, min-naħa l-oħra, Malta u l-Italja fost oħrajn irrezistejna li nerġghu niġu għal sitwazzjoni fejn ikollna xi proġett volontarju fejn ma jkun hemm ebda commitment. Dan ma kienx ikun aċċettabbli għalina għax kien ikollna l-istess falliment li kien seħħ f'it tas-snin ilu meta l-istati membri thallew b'mod volontarju joffru huma jekk iridux jagħtu l-għajnuna. Kulhadd jaf ir-riżultat ta' dak il-ftehim.

L-*issue* ma kinitx li kien hemm pajjiżi li riedu jgħinu u oħrajn li ma ridux jgħinu, iżda li kien hemm pajjiżi tal-Lvant li riedu li tkun għażla tagħhom li jidhlu jgħinu.

Wasalna fi qbil li lesti li naqblu li kull pajjiż jagħzel li jidhol għal din is-sistema, iżda bil-patt u kundizzjoni li kull pajjiż jaċċetta dak il-hin li jidhol. Hekk sar.

Kull stat membru qabel ma' dan u b'hekk issa qablu li huma obbligati li jieħdu ammont ta' immigranti li għandu jiġi maqbul fuq livell tekniku fil-livell ta' Kunsill tal-Ministri.

Issa għandna sistema fejn kulhadd qabel li jerfa' parti mir-responsabbiltà tal-emergenza li kienu qed jaffaċċjaw il-Greċja u l-Italja.

Dan huwa precedent importanti hafna għal pajjiżna u se nispjega għaliex.

Fl-2011 daħlu Malta 1,579 immigrant; fl-2012 daħlu 1,890 immigrant u fl-2013 daħlu 2,008 immigrant.

Jekk taqta' l-2010 meta kienu daħlu 50 persuna (minhabba ftehim kontroversjali li kien sar bejn Berlusconi u Gaddafi), fl-2014 kellna l-inqas numru ta' immigranti li daħlu f'Malta mill-2003 'il hawn, jiġifieri 568.

Din is-sena, s'issa daħlu 92 persuna.

Jekk thares lejn l-2014 u l-2015 żgur li hadd ma jista' jgħidilna li teżisti xi emergenza ta' immigranti f'Malta. Kif dejjem għedna, dan jista' jinbidel mil-lum għall-għada bil-wasla ta' f'it dgħajjes.

Dan it-tnaqqis drastiku ta' immigranti li jaslu fuq xtutna wasal bis-saħħa ta' koperazzjoni politika eċċellenti mal-Italja.

Allura l-għażla tagħna kienet jew li nissieħbu f'dan il-proġett biex jinqasam il-piż, jew niġġieldu biex ma nissieħbux u mmorru kontra sistema li ilna tant snin naħdmu għaliha bħala pajjiż.

Konna nohorġu ta' inkonsistenti u konna nispiċċaw f'sitwazzjoni li jekk nigu – nerga' nishaq mil-lum għall-ghada – f'sitwazzjoni ta' emergenza, jgħidulna issa se dduru fuqna għall-ghajnunna?

Nemmen li bil-pozizzjoni li hadna, erbahna kredibilita', urejna konsistenza fl-argument tagħna u ksibna precedent li f'kaz li nigu bzonn, insibu l-ghajnunna tal-Ewropa kollha.

Il-Kunsill Ewropew qabel ukoll fuq mizuri ċari għar-ritorn f'pajjiżhom ta' immigranti li ma għandhomx dritt għall-protezzjoni internazzjonali. F'dan is-sens, hu mistenni li jkun hemm dialogu mal-pajjiżi ta' origini, fejn jiġi pprezentat lilhom pakkett globali bhala support għan-negozjati.

Intlahaq qbil ukoll biex l-Istati Membri kollha jimplementaw b'mod shih ir-Return Directive, fejn isiru l-isforzi kollha biex jintbagħtu lura dawk l-immigranti li ma għandhomx dritt għall-ażil fl-iqsar żmien possibbli. F'dan is-sens, ġie ssuġġerit ukoll tibdil fil-Frontex Regulation sabiex issaħħah lill-Frontex u tinghata s-setgħa li tinizja missjonijiet ta' ritorn ta' immigranti. Kien maqbul ukoll li għal Baġit Ewropew 2016, ikun hemm provvedimenti għal European Return Programme. Dan kollu dejjem waqt li jiġi assigurat li l-persuni li jintbagħtu lura ikunu persuni li ma għandhomx dritt għall-ażil u li l-EASO tikkonferma li ġejjin minn '*safe country of origin*'.

Dan kollu jkompli jagħti importanza kbira lir-rwol li se jkollu dak li qed jissejjaħ il-Valletta Summit fejn f'Malta f'Novembru li ġej se jiltaqgħu l-mexxejja tal-pajjiżi Ewropej u Afrikani biex jiddiskutu dwar l-immigrazzjoni.

Il-Valletta Summit għandu jservi biex l-Unjoni Ewropea tassisti lill-pajjiżi Afrikani fil-ġlieda kontra t-traffikanti ta' persuni; ikollna diskussjonijiet diretti fuq koperazzjoni fuq politika ta' ritorn; kif ukoll, li jibda jkun hemm miri ċari biex l-ghajnunna għall-iżvilupp mill-Unjoni Ewropea lejn dawn il-pajjiżi tkun iffukata biex tindirizza l-kawżi li jwasslu biex numru ta' persuni jippruvaw jitolqu minn pajjiżhom.

Skont l-aħħar indikazzjonijiet li għandna, il-Valletta Summit huwa ppjanat li jsir fil-11 u 12 ta' Novembru ta' din is-sena. Konferma ta' dan għandha tasal fil-jiem li ġejjin. B'hekk għaddejnin preparamenti paralleli mal-organizzazzjoni ta' CHOGM biex logistikament ikollna kollox organizzat bl-iktar mod professjonali.

F'Novembru Malta b'hekk se tkun fiċ-ċentru tal-attenzjoni internazzjonali bl-organizzazzjoni ta' dawn iż-żewġ avvenimenti importanti.

DIFIŻA U SIGURTÀ

Ir-realtajiet tas-sigurtà qegħdin jinbidlu. L-instabbiltà ikbar fl-Afrika ta' Fuq, il-grajjiet fl-Ukraina u t-theddid intern minn estremisti fi hdan l-Istati Membri tal-Unjoni Ewropea huma sintomi ta' dan it-tibdil. Għaldaqstant, il-mod ta' hidma tal-Unjoni Ewropea għandha bzonn tinbidel bil-htieġa ta' hidma iktar unita bejn l-Istati Membri. L-Istrateġija kurrenti dwar is-Sigurtà fl-Unjoni Ewropea kienet ġiet maqbula fl-2003, meta d-dinja kienet hafna differenti milli hi illum. Ghalkemm it-theddid li d-dinja kienet qed tesperjenza fl-2003 għadu persistenti illum, il-metodi u l-għażliet biex nindirizzaw dan it-theddid għandhom bzonn ta' hsieb mill-ġdid.

Il-Kunsill Ewropew għalhekk qabel li azzjoni għandha tittiehed fi tliet oqsma: l-ewwel nett billi jsir xogħol fuq l-Istrateġija tal-Unjoni Ewropea għas-Sigurtà Interna u l-implimentazzjoni shiha tal-

glieda kontra t-terroriżmu; hidma minn naħa tar-Rappreżentant Għoli biex sal-Kunsill Ewropew ta' Ġunju tas-sena d-dieħla tiġi ppreżentata *EU Global Strategy on Foreign and Security Policy*; u finalment, ikompli x-xogħol ukoll biex ikollna Politika Komuni għas-Sigurtà u d-Difiża.

XOGHOL, TKABBIR EKONOMIKU U KOMPETITTIVITÀ

Il-Kunsill Ewropew ikkonkluda l-European Semester billi qabel mal-Country Specific Recommendation u heġġeġ l-implimentazzjoni tagħhom. Fl-istess hin laqa' b'mod pożittiv il-qbil li sar fuq l-Fond Ewropew għall-Investimenti Strateġiċi.

Matul il-laqgħa, kellna l-opportunità li niddiskutu t-teknoloġiji diġitali u l-opportunitajiet li dawn iġibu magħhom. Tkellimna kif Suq Wahdieni Diġitali jkun jista' jintuza għal tkabbir ekonomiku fir-reġjuni kollha tal-Unjoni Ewropea. F'dan ir-rigward qbilna li għandhom jiġu adottati mill-iktar fis possibbli t-*Telecommunications Single Market Regulation* u d-*Directive on Network and Information Security*, kif ukoll id-*Data Protection Package* sal-aħħar ta' din is-sena.

UNJONI EKONOMIKA U MONETARJA

Ġie ppreżentat waqt il-Kunsill Ewropew rapport li kien mitlub f'Ottubru tal-2014 dwar l-Unjoni Ekonomika u Monetarja. Il-Kunsill, fiż-żmien li ġej, se jkun qiegħed jeżamina dan ir-rapport biex jaqbel fuq numru ta' miżuri li jkunu jistgħu jittieħdu fl-immedjat biex tissahħaħ il-kompetittività Ewropea.

RENJU UNIT

Waqt il-Kunsill Ewropew il-Prim Ministru Inġliż David Cameron ta spjegazzjoni dwar il-proċess li r-Renju Unit se jkun qiegħed jgħaddi minnu bi preparazzjoni għar-referendum dwar is-shubija fl-Unjoni Ewropea tar-Renju Unit. F'dan ir-rigward fil-jiem ta' qabel il-Kunsill Ewropew, il-Prim Ministru Cameron tkellem mal-mexxejja tal-Istati Membri tal-Unjoni Ewropea, fosthom miegħi.

Matul il-konverżazzjoni li kellna, spjegajt li Malta ma taqbilx mal-ebda bidla fit-trattati jew xi bidliet sfurzati fir-rinegozjati tal-pakkett tal-Unjoni Ewropea. Għaldaqstant, Malta hi lesta li tiddiskuti kundizzjonijiet flessibbli għar-Renju Unit u għall-Istati Membri tal-Unjoni Ewropea, filwaqt li tkompli tishaq li daww il-kompetenzi li huma tal-Istati Membri tal-Unjoni Ewropea, bħat-taxxa, jibqgħu kompetenza nazzjonali biss.

Ir-referendum tar-Renju Unit jista' jkun li jseħħ waqt jew ftit qabel il-Presidenza ta' Malta tal-Unjoni Ewropea fl-2017, b'hekk se nkunu qed insegwu mill-qrib ħafna dak li se jkun qed iseħħ.

Aktar tard waqt is-seduta, il-Prim Ministru aġġorna l-Kamra dwar żviluppi li kienu seħħew minn meta saret l-istqarrija fis-6.30p.m.

Kif għedt iktar kmieni llum waqt l-istqarrija ministerjali, dak il-ħin kienet għaddejja laqgħa tal-Eurogroup – il-ministri tal-finanzi taż-żona ewro permezz ta' *teleconference* – li matulha l-Greċja b'mod formali talbet għal pakkett ġdid ta' għajjnuna għal medda ta' sentejn. Matul din il-laqgħa

ssemmiet ukoll il-possibbiltà li l-Gvern Grieg jibdel il-pożizzjoni tiegħu fir-rigward tar-referendum, jiġifieri jew ibiddel ir-rakkomandazzjoni lill-poplu li minflok jivvota le jivvota iva, jew li titbiddel il-mistoqsija kollha kemm hi tar-referendum, jew li saħansitra jiġi sospiż l-istess referendum ta' nhar is-Sibt li ġej. Madankollu, ma kien hemm l-ebda tip ta' proposta ċara fir-rigward tal-*prior actions*, jiġifieri l-liġijiet u l-miżuri li għandha tiegħu l-Greċja qabel ma jkun ikkunsidrat xi tip ta' estensjoni jew programm ġdid. F'dan ir-rigward, il-ministri taż-żona ewro ddeċidew li ma jkun hemm l-ebda tip ta' estensjoni għaliex is-sitwazzjoni minn nhar is-Sibt li għadda, meta ltaqgħu l-aħħar, ma nbidlitx u għalhekk iddeċidew li ma jkunx hemm estensjoni lil hinn mil-lejla għall-programm tal-Greċja.

Fir-rigward tat-talba tal-Greċja għal programm ġdid, dan ser jiġi diskuss għada wara li l-Greċja tibgħat it-tieni ittra tagħha, fejn tagħmel ir-rikjesti tagħha u anke lista ta' azzjonijiet li lesta li tiegħu. Għada, matul il-ġurnata, kif tiġi rċevuta din l-ittra, se ssir laqgħa oħra, *teleconference*, tal-Eurogroup sabiex jiġi diskuss dan kollu. *Salvo imprevisti*, biex ngħidu hekk, ma jidhirx li llejla hemm xi possibbiltà li l-programm eżistenti jiġi mtawwal b'tali mod li l-Greċja ma tiġix f'*default* mal-IMF. Sadanittant il-Gvern Grieg, permezz tad-Deputat Prim Ministru tiegħu, habbar li għamlu talba formali lill-IMF sabiex l-IMF – kif qed nifhem jien – unilaterament jipposponi d-*deadline* tal-lejla f'nofsillejl.

Iktar milli opinjonijiet, dawn huma l-fatti ta' x'għara s'issa. Ma naħsibx li hemm lok ta' xi żviluppi oħra bejn issa u nofsillejl, x'hin jiskadi t-terminu. Hemm diskussjonijiet li għaddejjin dwar programm ġdid, liema diskussjonijiet ser ikomplu matul il-ġurnata ta' għada. Għalhekk jekk qatt id-dicitura "*a week is a long time in politics*" kienet vera, ċertament li dan huwa każ fejn din ser tkun ġimgħa twila ħafna għall-Greċja u għall-Ewropa.